

၄။ လမ်းဘေးဈေးဆိုင်ဖွင့်လှစ်ရောင်းချဖို့ ဘယ်လို လုပ်ငန်းစဉ်တွေရှိပါသလဲ?

လမ်းဘေးဈေးဆိုင်ဖွင့်လှစ်လိုသူက အောက်ပါအချက်တွေဖော်ပြပြီး စည်ပင်ကော်မတီထံ တင်ပြရမှာ ဖြစ်ပါတယ်။

- (၁) အမည်၊ နိုင်ငံသားစိစစ်ရေးလက်မှတ်-မိတ္တူ၊ နေရပ်လိပ်စာ
- (၂) ဖွင့်လှစ်ရောင်းချလိုတဲ့ နေရာ၊ အကျယ်အဝန်း
- (၃) ယာယီအဆောက်အအုံဆောက်လုပ်ဖွင့်လှစ် ရောင်းချမယ်ဆိုပါက အဆောက်အဦးပုံစံနဲ့ ကုန်ကျစရိတ် တွက်ချက်မှုစာရင်း
- (၄) ရောင်းချလိုတဲ့ ကုန်ပစ္စည်းအမျိုးအစား၊ ပမာဏ
- (၅) အကျင့်စာရိတ္တကောင်းမွန်ကြောင်း သက်ဆိုင်ရာ ရပ်ကွက်/ကျေးရွာအုပ်စု အုပ်ချုပ်ရေးမှူး ထောက်ခံချက်
- (၆) ပြစ်မှုကင်းရှင်းကြောင်း သက်ဆိုင်ရာ ရဲစခန်းထောက်ခံချက်

ကော်မတီက လမ်းဘေးဆိုင်ရောင်းချခွင့် လျှောက်ထားတင်ပြလာမှုအပေါ် စစ်ဆေးဖို့ ဈေးနှင့်သားသတ်ဌာနစိတ် တာဝန်ခံဝန်ထမ်းကိုပဲဖြစ်ဖြစ်၊ သင့်တော်သည့် ဝန်ထမ်းတစ်ဦးဦးကိုပဲဖြစ်ဖြစ် တာဝန်ပေးအပ်ရမှာဖြစ်ပါတယ်။ စစ်ဆေးတွေ့ရှိချက်အရ လမ်းဘေးဆိုင်ရောင်းချခွင့်ပြုတာ၊ ငြင်းပယ်တာတွေ ဆောင်ရွက်နိုင်ပါတယ်။ လမ်းဘေးဈေးဆိုင် ဖွင့်လှစ် ရောင်းချခွင့်ပြုရာမှာ ဘေးဝဲယာအိမ်နဲ့ မျက်နှာချင်းဆိုင်အိမ်မှာ နေထိုင်သူက ခိုင်လုံသောအထောက်အထားနဲ့ ကန့်ကွက်ရင် ကန့်ကွက်ချက်တွေကို ကော်မတီက စိစစ်ပြီးတော့ ဖွင့်လှစ်ခွင့်ပြုသင့်မပြုသင့် ဆုံးဖြတ်ရမှာလည်း ဖြစ်ပါတယ်။ [၈၇။]

ကော်မတီက လမ်းဘေးဈေးဆိုင် ကိစ္စဆောင်ရွက်ရာမှာ

- (၁) လမ်းဘေးဆိုင်၊ လမ်းဘေးဈေးသည် ရောင်းချခွင့်မရှိတဲ့လမ်းမှာ ခွင့်မပြုရပါ။
- (၂) ပေ (၃၀) နဲ့ ပေ (၃၀) ထက်ကျဉ်းတဲ့ လမ်းတွေမှာ ခွင့်မပြုရပါ။ ဒါပေမဲ့ လမ်းပုခုံးမှ အနည်းဆုံး (၁၀) ပေကွာဝေးပြီး ရေမြောင်းမှ (၃) ပေအကွာအတွင်း နေရာလုံလောက်မှုရှိရင်တော့ ခွင့်ပြုနိုင်ပါတယ်။ ဒီလိုခွင့်ပြုရာမှာ လမ်းပုခုံးနဲ့ ဝေးကွာနိုင်သမျှ ဝေးကွာစေဖို့ ဆောင်ရွက်ရမှာဖြစ်ပါတယ်။
- (၃) လမ်းထောင့်ချိုးအကွေ့တွေနဲ့ လမ်းဆုံနေရာတွေမှာ ယာဉ်မောင်းသူရဲ့ မြင်ကွင်းကို ပိတ်ဆို့ကာဆီးနိုင်နေရာမှာ ခွင့်မပြုရပါ။
- (၄) နေအိမ်အဆောက်အအုံ အဝင်အထွက်လမ်းတွေနဲ့ ကြားလမ်းလမ်းသွယ်တွေရဲ့ အဝင်အထွက်လမ်းတွေကို ပတ်ဆို့နေရာချထားတာတွေ မပြုလုပ်ရပါ။
- (၅) ပြည်သူ့ဆောက်လုပ်ရေးလုပ်ငန်း(ပဆင)က ကြီးကြပ်တဲ့ လမ်းဖြစ်ရင် ပဆင လုပ်ငန်းအကြီးအကဲရဲ့ သဘောတူညီချက်ကို ကြိုတင်ရယူပြီး ဆက်လက်ဆောင်ရွက်ရမှာ ဖြစ်ပါတယ်။

ကော်မတီက စိစစ်ပြီး ရောင်းချခွင့်ပြုပြီးနောက် လမ်းဘေးဆိုင် ရောင်းချခွင့်ရှိသူက သတ်မှတ်လိုင်စင်မှတ်ပုံတင်ခ ပေးသွင်းပြီးပါက လိုင်စင်ထုတ်ပေးရမှာဖြစ်ပါတယ်။ လိုင်စင်ခပေးသွင်းရာမှာ ငွေပေးသွင်းဖို့ ငွေသွင်းဖြတ်ပိုင်းကို ကော်မတီထံက ထုတ်ယူပြီး မြန်မာ့စီးပွားရေးဘဏ်မှာသာ ပေးသွင်းရမှာ ဖြစ်ပါတယ်။

လမ်းဘေးဈေးဆိုင်လိုင်စင်ရရှိသူက သတ်မှတ်လိုင်စင်မှတ်ပုံတင်ခအပြင် လမ်းဘေးဈေးဆိုင် ဖွင့်လှစ်ရောင်းချတဲ့နေ့အတွက် ကော်မတီကို ဈေးရောင်းခပေးဆောင်ရမှာ ဖြစ်ပါတယ်။ ကော်မတီက လမ်းဘေးဈေးဆိုင် လိုင်စင်ခနဲ့ ဈေးရောင်းခနှုန်းထားကို အခါအားလျော်စွာ ပြင်ဆင်သတ်မှတ်နိုင်ပါတယ်။